



Abbas Səhhət




UŞAQ ŞERLƏRİ

Kiçik yaşlı uşaqlar və ibtidai sinif şagirdləri üçün



Abbas Səhhət



UŞAQ ŞERLƏRİ

Azərbaycan Respublikası Təhsil Nazirliyinin
14 avqust 2001-ci il tarixli, 900 saylı
əmrinə təsdiq və tövsiyə edilmişdir

Bakı-2001

VƏTƏN

Könlümün sevgili məhbubu mənim
Vətənimdir, vətənimdir, vətənim.
Məni xəlv eyləmiş əvvəlcə xuda,
Sonra vermiş vətənim nəşvü nüma.
Vətənim verdi mənə nanü nəmək,
Vətəni, mənə, unutmaq nə demək?!
Anadır hər kişiye öz vətəni!
Bəsləyib sinəsi üstündə onu.
Südüdür kim, dolanıb qanım olub,
O mənim sevgili cananım olub.
Saxlaram gözlərim üstə onu mən.
Ölərəm əldən əgər getsə vətən.
Vətənin neməti nisyan olmaz.
Naxələflər ona qurban olmaz.
Vətən - əcdadımızın mədfənidir,
Vətən - övladımızın məskənidir.
Vətənin sevməyən insan olmaz;
Olsa, ol şəxsə vicdan olmaz.

ANA VƏ BALA

Oturmuş ana,
Basmış bağına
Nazlı körpəsin,
Layla der ona.

Bir bölük atlar,
Atlar göy otlar,
Ərsiz arvadlar,
Bu balama qurban.

Uşaq yatmayır,
Baxır, ağlayır,
Anası onu,
Bu cür oxşayır:

Dağın maralı,
Gözü qaralı,
Dünyanın malı,
Bu balama qurban.

Dağda darılar,
Sünbülü sarılar,
Qoca qarılar,
Bu balama qurban.

Dağda tağanlar,
Bir-birin boğanlar,
Oğlan doğanlar
Bu balama qurban.




CÜCƏLƏR

Cücələrım birər-birər,
Suyu görüb yavıq gələr.
İçər, gedər eşələnər.
Yeyər, içər cücələrım,
Doyub qaçar cücələrım.

Cücələrım lümək-lümək,
Qanadları gödək-gödək.
Yem axtarar, tapar yemək,
Yeyər, içər cücələrım,
Doyub qaçar cücələrım.

Gecə dönəndə gündüzə,
Cücələrım gəzə-gəzə,
Səhər hindən qaçar düzə.
Yeyər, içər cücələrım,
Doyub qaçar cücələrım.

Cücələrım bəzəklidir,
Bəzəklidir, düzəklidir,
Sarı, çil-çil, hər rənglidir.
Yeyər, içər cücələrım,
Doyub qaçar cücələrım.



QUŞLAR

Quşlar, quşlar, a quşlar!
Qaranquşlar, a quşlar,
Cəh-cəh vurun burada,
Gah yerdə, gah yuvada,
Qonun bu tək budağa,
Çox getməyin uzağa.
A quşlarım, getməyin,
Məni qəmgin etməyin.
Quşlar, neçin gedirsiz?
Yoxsa ki, seyr edirsiz?
Quşlar uçdu, əkildi.
Vay, səsləri kəsildi.
Bir səs gəlir uzaqdan,
Mən dinlərəm bayaqdan.
Söylər ki, qış yavuqdur,
Sizin yerlər sovuqdur.
Var isticə ölkələr,
Qışda bizə xoş gələr.
Səbr eylə, qoy yaz olsun,
Bir qar, yağış az olsun,
Sovqat gətirər quşlar,
Sizə gözəl mahnılar.



TƏNBƏL

Çox yatma, dur, a tənbel,
Yatsan olar iş əngəl.
Gün dağlara yayıldı,
Hər bir yatan ayıldı.
Yar, yoldaşın səhərlər,
Tez məktəbə gedərlər.
Sən çeştdək yatırsan,
Pal-paltarın atırsan,
Xeyrü şərin qan, oğlum,
Öz halına yan, oğlum.
Bir azca himmət eylə,
Bir azca qeyrət eylə,
Hər kim dilər şad olsun,
Getsin çalışqan olsun.



KÖÇ


Səhər-səhər yaz çağı,
Köçür oba yaylağa.
Gəlinlərin balağı,
Batar lilə, batdağa.

Arvad, kişi, oğlan, qız,
Gön çarıklı, başmaqlı,
Gedir qoruq-qaytaqsız,
Gəlin, qızlar yaşmaqlı.

Qoyun, quzu, at, eşşək,
Salmış çölə qalmaqlar,
Dəvə, maya, nər, köşək,
Lökləyirlər dalbadal.

Kişi əlində çomaq,
Sürür yüklü öküzü.
Dəvə üstə bir uşaq,
Çox oxuyur bu sözü:

Ağ dəvə alçaq gedər,
Qolunda qolçaq gedər,
Ağ dəvənin gözləri,
Yerə dəyər dizləri.
Endi çaya yuh-yuh,
Ağca maya yuh-yuh.



Abbas Səhhət **UŞAQ ŞERLƏRİ**

Məsləhətçi: **f.e.d., professor Y. Seyidov**
Yenidən işlənmiş nəşrin redaktoru: **Z. Cəfərov**
Bədii redaktoru: **D.İsmayılov**
Texniki redaktoru: **V. Seyidova**
Rəssamı: **Günəl Hüseynova**
Kompüter dizaynı: **T. Miftahətdinova**
Korrektoru: **N.Həbibov**

Buraxılışa və yayıma məsul: A.İbrahimov

Yığılmağa verilmiş: 01.08.2001. Çapa imzalanmış: 15.08.2001.
Kağız formatı: 60x84 ¹/₁₆. Şerti ç/v0,75. Sifariş № 603. Tirajı 10000 ədəd
“Günün səsi” ictimai-siyasi qəzeti redaksiyasının kompüter
mərkəzində yığılıb səhifələnmiş,
“CBS Polygraphic Production” firmasının mətbəəsində çap olunmuşdur.